

दिनाङ्कः - 27.06.2026

प्रातः - 06:55

प्रधानमन्त्री/सेशेल्स-यात्रा

प्रधानमन्त्री नरेन्द्र-मोदी त्रिदिवसीय-सेशेल्स-यात्रार्थम् अद्य प्रातः प्रतिष्ठते। सेशेल्स-देशस्य स्वर्णजयन्ती-राष्ट्रियदिवस-समारोहे सः विशिष्टातिथि-रूपेण उपस्थितः भविष्यति। पञ्चदशोत्तर-द्विसहस्रतम-वर्षात् अनन्तरं तस्य इयं प्रथमा सेशेल्स-देशीया यात्रा भविष्यति। विदेशमन्त्रालयेन सूचितं यत् भारतीय-सशस्त्र-सेनायाः एकं दलं भारतीय-नौसेनायाः नौपोत-युगलं च अस्मिन् उत्सवे सहभागं करिष्यन्ति। यात्राकाले प्रधानमन्त्री द्विपक्षीय-सहयोगस्य सर्वेषां पक्षाणां समीक्षां कर्तुं, परस्पर-हितस्य क्षेत्रीयेषु अन्ताराष्ट्रियेषु च विषयेषु सविस्तर-विचारणार्थं सेशेल्स-देशस्य राष्ट्रपतिना डॉ.पैट्रिक-हर्मिनी-इत्यनेन सह संवादं करिष्यति।

=====

शाहः/‘भारतटैक्सी’

केन्द्रीय-गृहमन्त्री अमित-शाहः अद्य गुजराते भारत-टैक्सीति सहकारिताधृत-भाटकयान-सेवायाः शुभारम्भं करिष्यति। सहकारिता-क्षेत्रस्य वरिष्ठाधिकारिणः, विभिन्नानां संस्थानानां प्रतिनिधयः भारतटैक्सी-सम्बद्धाः चतुस्सहस्राधिकाः सारथीति-चालकाः च अस्मिन् समारम्भे सहभागं करिष्यन्ति। आदौ अहमदाबाद-सूरत-वडोदरेत्यादिषु गुजरातस्य चतुर्दशेषु जनपदेषु अस्याः सेवायाः आरम्भः भविष्यति। आगामि-मासपर्यन्तं राज्ये सर्वत्र सेवाविस्तारस्य योजना अस्ति।

=====

शाहः/उावेशनम्

गृहमन्त्री अमितशाहः गतवासरे मादक-द्रव्याणि विरुध्य संयुक्त-संघर्षाय आहूतवान्। सः अवदत् यत् मादक-द्रव्याणां प्रकोपः राष्ट्रियसुरक्षायै, सामाजिकस्थिरतायै, आर्थिकहिताय, यूनां देशस्य च भविष्याय भयं जनयति। सः आध्यात्मिक-नेतृन्, यूनः मातृशक्तिं च अस्य सङ्घर्षस्य कृते एकस्मिन् मञ्चे आगत्य कार्यं कर्तुम् आग्रहीतवान्। श्रीशाहः नवदिल्ल्यां मादकद्रव्य-विषयक-संयोजन-केन्द्रस्य दशम-शीर्ष-स्तरीय-सभां संबोधयन् एवम् अभ्यभाषत।

=====

अयोध्या

उत्तरप्रदेशारक्षि-बलेन श्रीरामजन्मभूमि-तीर्थक्षेत्र-न्यासस्य दानराशि-वञ्चना-प्रकरणे प्रथम-सूचना-प्रतिवेदनाधारेण अष्टौ जनाः निगडिताः। इदं तावत् प्राथमिकं प्रतिवेदनं मुख्यमन्त्रिणः योगिनः आदित्यनाथस्य निर्देशेन विशेष-निरीक्षण-दलस्य अनुशंसानन्तरं पञ्जीकृतम् आसीत्। इदं प्रकरणं श्रीरामजन्मभूमि-तीर्थक्षेत्र-न्यासेन प्राप्तानाम् उपहाराणां दानानां च वञ्चना-सम्बद्धारोपाणां प्रकाशनान्तरं सम्मुखम् आगतम्।

न्यासस्य अनुरोधेन मुख्यमन्त्रिणा योगिना आदित्यनाथेन एकस्य विशिष्ट-निरीक्षण-दलस्य संघटनाय आदेशः प्रदत्तः। न्यासीय-सदस्यस्य कृष्णमोहनस्य लिखिताभियोगाधारेण श्रीरामजन्मभूमि-रक्षिकेन्द्रे अयम् अभियोगः प्रस्तुतः।

=====

कोलकाता-दुर्घटना

कोलकातायां ताराताला-भवन-दुर्घटनायां हतानां सङ्ख्या एधित्वा षोडश संजाता। तत्र व्रणितानाम् उपचारः एस्.एस्.के.एम्.-चिकित्सालये प्रवर्तते।

=====

ऋतुः

भारतीयर्तु-विभागेन सूचितं यत् सोमवासरं यावत् दिल्ली-पञ्जाब-हरियाणा-चण्डीगढ-पूर्वीयोत्तरप्रदेश-राजस्थान-मध्यप्रदेश-महाराष्ट्रोत्तराखण्डेषु लक्षद्वीपस्य कतिपयेषु च क्षेत्रेषु तडित्पातस्य सम्भावना अस्ति।

=====

फीफा-पादकन्दुक-स्पर्धा

फीफा-पादकन्दुक-स्पर्धा-मालिकायां फ्रांसेन अमेरिका-देशस्य मैसाचुसेट्स-स्थिते बोस्टन-क्रीडाङ्गणे आयोजिते द्वन्द्वे नॉर्वे-दलं चतुरेकम् इत्यङ्कान्तरालेन पराजितम्।

=====